

**ЗАПИСНИК**  
**од 4-та Јавна седница на Советот на Агенцијата за аудио**  
**и аудиовизуелни медиумски услуги**  
**одржана на 26.11.2021 година**

**Присутни членови на Советот на Агенцијата преку видео конференциска врска:** Лазо Петрушевски претседател на Советот на АААМУ, Селвер Ајдини заменик на претседател на Советот на АААМУ, м-р Алма Машовиќ, Лазар Трајчев, Зоран Фиданоски, д-р Методија Јанчески.

**Отсутни членови на Советот на Агенцијата:** /

**На седницата преку видео конференциска врска беше присутен д-р Зоран Трајчевски директор на Агенцијата за аудио и аудиовизуелни медиумски услуги.**

**Присутни од Стручната служба:** м-р Драгица Љубевска, м-р Магдалена Давидовска Довлева, Маја Дамевска, м-р Ружица Бошнакоска Јотовска, д-р Ивана Стојановска.

**Други присутни:** Ѓорѓе Џундов, управител на ТВ Нова од Гевгелија

Г-дин Петрушевски ја отвори 4-та Јавна седница на Советот на Агенцијата за аудио и аудиовизуелни медиумски услуги. Седницата започна во 14:00 часот и се одржа преку видео конференциска врска.

Советот на Агенцијата, едногласно го усвои следниот:

**ДНЕВЕН РЕД**

1. Образложение од Трговското радиодифузно друштво ТВ НОВА ДОО Гевгелија, за постапувањето на медиумот во врска со покренатата постапка за одземање на дозволата.
2. Образложение од Трговското радиодифузно друштво РАДИО АКТУЕЛ Битола ДООЕЛ, за постапувањето на медиумот во врска со покренатата постапка за одземање на дозволата.
3. Разно.

**Точка 1**

Г-дин Петрушевски во врска со образложението од ТРД ТВ НОВА ДОО Гевгелија, за постапувањето на медиумот во врска со покренатата постапка за одземање на дозволата, објасни дека на седницата е присутен Ѓорѓе Џундов, управител на ТВ Нова од Гевгелија. Во таа насока му даде збор на г-дин Џундов.

Г-дин Џундов наведе дека АВМУ целосно си ги исполнува обврските кон медиумите. Но, проблемот е кај медиумите бидејќи тие се пасивни, не се активни како здружението на медиумите. Агенцијата во нејзината работа се води согласно Законот и мора да ги примени законските обврски. Објасни дека сегашната економска криза е катастрофална. Владата ја подигна висината на минимална плата, а согласно Правилникот за минимални технички, просторни, финансиски и кадровски услови за добивање дозвола за радио и телевизиско еmitување се бара вработување на најмалку 5 вработени, што е многу тешко да се исполни тој услов. Објасни дека работата со медиумот му е исполнета со стрес, се соочува со големи проблеми, посебно во изминатите две години кои се рефлектирале и на неговото здравје. Од таа причина рече дека е принуден да не поднесе Барање за ново вработување во телевизијата бидејќи не ќе може да изнајде финансиски средства за исплата на плати за вработените. Посочи дека нашата земја е мал пазар и има голем број на медиуми, а фирмите немаат јавна одговорност спрема медиумите за да им помогнат во вид на реклами. Рече дека ситуацијата е тешка и дека на крајот во државата ќе останата да функционираат 10-тина медиуми кои и тие тешко ќе опстанат. Бидејќи многу тешко се доаѓа до реклами, одлучил да се откаже од телевизијата. Наведе дека Агенцијата воопшто не е виновна за оваа ситуација, туку согласно Законот се бара минимум 5 вработени, а од друга страна Владата бара минималната плата да биде 18 илјади денари. За Агенцијата рече дека ја почитувал и ќе ја почитува и понатаму, но има една забелешка за вработените и нивниот однос кон него за кој рече дека комуникацијата треба да биде малку помека и да не се однесуваат со закани. Секторот за правни работи за него е јавно обвинителство на Агенцијата за медиуми. Тамо има 10 вработени и на секој начин гледаат каква казна да изнајдат за да те избришат од етерот. АВМУ до сега има исклучено најмалку 30-тина радиодифузери. Тоа е негативно за регулаторот, тој треба да биде едукативен, да помага на медиумите, а не казна по казна. Рече дека не е против казни, но тие да бидат стимулативни, да бидат со различни тежина за малите медиуми и за големите медиуми кои остваруваат голем профит, бидејќи малите медиуми со висината на една казна треба да го заклучват медиумот. Се наврати на случката која му создала револт со вработена од правниот сектор и раскажа дека телефонски му се јавила и го прашала дали го примил Известувањето за покренатата постапка. Објасни дека го примил по пошта и по меил и ги прифатил сите наводи во него бидејќи протоколот е тој, бидејќи не поднесол договори за вработување во телевизијата се знае дека треба да му се одземе дозволата бидејќи АВМУ постапува правилно според Закон. Одговорил дека го примил, а вработената побарала да потврди од негова страна дека е применено и она што најмногу го навредило е тоа што му кажала „Ајде веќе еднаш да завршиме со тебе“. Рече дека не може да го прифати тоа заканувачко однесување. Односот на вработените во Агенцијата треба да се коригира бидејќи таа постои заради медиумите, а не обратно. Треба да постои заедничка и добра соработка и вработените треба да бидат малку потолерантни. Понатаму ја опиша комуникацијата и наведе дека му кажала „Ѓорѓи ај те молам потпиши да завршиме веќе еднаш со тебе, стварно си ни проблем. Сега ако ти дадеме дозвола, да ги поднесеш договорите, следниот пат има уште една опомена и таа ќе ти ја пуштиме, па ќе ти најдеме уште една и ќе биде крај со тебе“. Наведе дека телефонскиот разговорот го снимил и дека премногу е револтиран. Во однос на направените прекршоци од страна на ТВ Нова од Гевгелија, рече дека ги признава, дека се направени грешки и дека биле на суд за тоа. Но после првата опомена, рече дека треба на едукација да се викне вработен од медиумот, да му се посочи грешката за да не се повтори. На крајот посака економската ситуација во

Македонија да се подобри, да работат сите медиуми и рече дека АВМУ има право да му ја одземе дозволата, тоа е правно издржано и информира дека неговата телевизија постои од 1992 година и сега се согласува да му се одземе дозволата.

Г-дин Петрушевски објасни дека намената на оваа седница е да се слушнат радиодифузерите пред Советот да донесе тешка одлука која ќе биде на следната седница. Рече дека го слушале внимателно образложението на г-дин Џундов и негов прв впечаток е дека финансиските мерки кои ги презема Агенцијата во последните две години да им помогне на радиодифузерите, очигледно не се доволни бидејќи ситуацијата е толку тешка за помалите радиодифузери. Во претходните 5 години сигурно има 2 до 3 случаи годишно, значи околу 10-тиа радиодифузери во последните неколку години се откажаа од медиумот заради финансиски причини. Објасни дека сега на оваа седница Советот не носи одлука, но рече дека остава можност членовите на Советот да постават прашање до г-дин Џундов. Бидејќи веднаш по завршувањето на оваа седница започнува 34-та седница, му предложи на г-дин Џундов доколку сака може да остане приклучен во видео конференциската врска и да биде присутен.

Г-дин Џундов се заблагодари за укажаната можност да го даде своето мислење во врска со покренатата постапка за одземање на дозволата.

## Точка 2

Г-дин Петрушевски информира дека од РА Актуел нема присутни и бидејќи немаше дискусија ја затвори седницата.

## Точки 3

### Разно

Немаше точки под разно.

Бр. 02-4258/2  
29.11 2021 година  
Скопје



Агенција за аудио и  
аудиовизуелни медиумски услуги  
Претседател на Советот

Лазо ПЕТРУШЕВСКИ

